



Barat VÜSAL

Söz bayrağı

*Fevralın 18-də ad günü olan, ustadım,
Xalq şairi Nəriman Həsənzadənin
90 illiyi münasibətilə*

Allah məsləhət bildiyi
Dindən, imandan gəlirəm.
Kim hardan gəlir, bilmirəm,
Mən Nərimandan gəlirəm!

Ustadlı-şagirdli sanki
Bizi bir ana doğubdu.
Şairlərin söylədiyi
Sözü bir ana doğubdu.

Qardaşlıq düşdüm ondakı
O ilahi təcəssümlə!
Hər şeirimi yazdım onun
Üzündəki təcəssümlə!

O. nəyə nail olmayıb,
Keçəndə özündən keçib.
Kür hardan keçirsə keçsin,
Onun da köksündən keçir!

Heç vaxt dəyişik düşmədi,
Əliynən, Vəliynən gördüm.
O, hər dəfə yeriyəndə,
Avcydağı, Göyazəni
Axır ki, yeriyən gördüm.

Nadanları qandırmağa
Hər vaxt Haqq səsi bəs etdi.
Ocağımı yandırmağa
Quru nəfəsi bəs etdi!

Sevənlərin ürəyində
Saza döndü, sözə döndü.
Təbriz Təbrizdə deyildi,
Təzədən Təbrizə döndü!

Dözmədi nifrəti, kini,
Qəsd eylədi qəsdə, uçdu.
Qarabağı alan zaman
Adı mərmilərin üstə,
Uçdu, düşmənin üstə uçdu!

Əsgər qanı ilə torpağa
Axdı...axdı isti qanı.
Onun da qələmi ancaq,
Bircə söz söylədi, bircə:
"Azərbaycan İstiqlalı!"

Bütün dünyada yellənən
Söz bayrağı var əlində.
Vətəndən ötrü əbədi
Öz bayrağı var əlində!

Yanında dayanıb odur,
Nə vaxtdı Nuru Paşanın.
Vətənə, yurda gərəkdir,
Şair vüqarı Şairin,
Paşa qüruru Paşanın!

Necə öyünməyim, necə,
Yurda dair ustadımla!
Fəxr edirəm həm qəhrəman,
Həm də şair ustadımla!

Ustadıma minnətdaram,
Sinəmdə şair ürəyi.
Süfrəmi bəzəyir hələ
"Nabat xalanın çörəyi!"